

## **164. L-Onor Mario de Marco u l-Onor George Pullicino jipproponu:**

### **Mozzjoni sabiex jiġu diskussi u dibattuti l-ahhar żviluppi dwar il-wegħda tal-Prim Ministru Joseph Muscat li jibni Power Station sa Marzu li ġej**

Din il-Kamra:

Tfakkar li l-qasam tal-enerġija kien wiehed mill-kunsiderazzjonijiet ewlenin fil-vot tal-poplu li bih ġie elett il-Gvern;

Tfakkar li l-qasam tal-enerġija ngħata prijorità assoluta fil-programm tal-Gvern kif imfisser fid-diskors tal-President fil-ftuħ tal-Parlament;

Tfakkar li l-Prim Ministru wiegħed kontabilità assoluta fil-Gvern tiegħu;

Tfakkar li l-Prim Ministru wiegħed li jgħid dak li jemmen u jemmen dak li jgħid;

Tfakkar li l-Prim Ministru wiegħed trasparenza assoluta fil-Gvern tiegħu;

Tfakkar li l-wegħda ewlenija tal-Prim Ministru qabel l-elezzjoni ġenerali kienet il-bini fi żmien sentejn ta' *power station* ġdida taħdem bil-gass u li allura tipproduċi elettriku bi prezz orħos li kien se jagħmilha possibli biex l-Enemalta trahhas il-kontijiet tad-dawl għall-konsumatur;

Tfakkar li l-Gvern għaġġel il-proċess tal-applikazzjoni għall-iżvilupp tal-*Power Station* anke billi naqas milli jagħmel studji importanti bhall-*Maritime Impact Study*;

Tfakkar li l-Prim Ministru u l-Gvern repetutament saħaq li l-proġett tal-bini tal-*Power Station* kien miexi skont il-pjan u li kellu jkun lest sa Marzu tal-2015;

Tfakkar li istituzzjonijiet tal-*Credit Rating* rabtu l-pronostiku ekonomiku tagħhom mal-ħila tal-Gvern li jwettaq dan il-proġett fiż-żmien stipulat mill-Gvern stess;

Tinnota li x-xogħol fuq il-*power station* il-ġdida għadu ma bediex, li għad m'hemmx data ta' meta se jibda x-xogħol u wisq anqas ta' meta se jispiċċa;

Tinnota li l-Gvern ma ppubblikax il-kuntratt għall-bini tal-*power station* u li dan il-kuntratt għadu ma ngiebx għall-iskrutinju tal-Kamra tar-Rappreżentanti;

Tinnota li l-Prim Ministru l-Ħadd 12 t'Ottubru 2014 f'Marsaxlokk pubblikament ammetta li l-*power station* il-ġdida mhijiex se titlesta sa Marzu li ġej kif kien imwiegħed il-poplu Malti;

Tinnota li l-Gvern għadu ma qalx x'impatt finanzjarju se jkollu dan id-dewmien fuq l-Enemalta;

Tinnota li l-Gvern għadu ma qalx minn fejn se jġib il-finanzi sabiex jagħmel tajjeb għat-telf li se tagħmel l-Enemalta minħabba dan id-dewmien;

Għalhekk tipproponi li din il-Kamra tirriżolvi li din l-mozzjoni tkun appuntata sabiex din il-Kamra tiddibatti b' mod mill-aktar hieles u f'hin indaqg bejn iż-żewġ naħat:

- l-aġir tal-Prim Ministru u tal-Gvern f'din il-kwistjoni, aġir li huwa nieqes għal kollox mit-trasparanza u kontabilità;
- l-impatt finanzjarju li se jkollu dan id-dewmien fuq l-Enemalta u l-ekonomija ta' pajjiżna;
- il-passi li se jieħu il-Gvern sabiex jassigura li l-konsumaturi, il-kumpaniji u l-intrapriži privati, u l-Enemalta inkluż il-ħaddiema tal-Korporazzjoni ma jgūx impattati negattivament b'dan id-dewmien;
- il-mezzi finanzjarji li se juża l-Gvern sabiex idahħal il-flus li se titef l-Enemalta b'riżultat ta' dan id-dewmien;
- id-dati li fihom mistenni jibda u jispiċċa dan il-proġett li skont il-Gvern stess huwa kruċjali għall-pajjiż.

13.10.14

## Seduta Nru. 188 - It-Tnejn, 20 ta' Ottubru 2014

Il-Ministru għall-Energija u s-Saħħa, l-Onor. Konrad Mizzi, ressaq din l-emenda għall-mozzjoni:-

“Hassar dak kollu li hemm wara “Din il-Kamra:” u minflok dahhal dan li ġej: -

Tfakkar li l-qasam tal-enerġija kienet u għadha prijorità għal dan il-Gvern tant li fl-ewwel sena u nofs ta' din il-leġislatura poggja dan il-qasam fiċ-ċentru tal-politika tiegħu;

Tfakkar li dan il-Gvern żamm mal-wegħda li jrahhas il-kontijiet tad-dawl b'25% u tal-ilma b'5% għall-familji kollha f'Marzu 2014 kif imwiegħed. Il-kontijiet se jergħu jorhsu għan-negozji f'Marzu 2015 ukoll kif imwiegħed;

Tfakkar li dan il-Gvern sab il-Korporazzjoni Enemalta falluta bi €840 miljun dejn li setgħet nizzlet magħha l-ekonomija tal-pajjiż;

Tfakkar li dan il-Gvern diġà qed iġib il-Korporazzjoni Enemalta fuq saqajha;

Tinnota wkoll li dan il-Gvern ġab investiment permezz ta' sieheb strateġiku ta' iktar minn €300 miljun f'din il-Korporazzjoni;

Tinnota li l-pjan tal-enerġija tal-Gvern qed jiġi rikonoxxut mill-Kummissjoni Ewropea u *Credit Rating Agencies*;

Tinnota li l-*power station* tal-Marsa se tingħalaq;

Tinnota li se jitneħħew il-tankijiet tal-ħażna tal-*fuel* tal-Impjant tal-31 ta' Marzu f'Birzebbuga;

Tinnota li dan il-Gvern miexi b'pass mgħaġġel biex ilesti l-*interconnector*;

Tinnota wkoll li għall-ewwel darba lhaqna *t-targets* tal-Unjoni Ewropea għal enerġija nadifa;

Tikkonferma li l-Gvern se jkun qed jehles mill-*Heavy Fuel Oil* u jdawwar il-ġenerazzjoni tal-elettriku għal arja iktar nadifa permezz tal-gass, primarjament billi jdawwar l-impjant tal-BWSC biex jaħdem bil-gass u jinbena impjant iehor jaħdem bil-gass;

Tikkonferma li dan il-pass se jnaqqas l-emissjonijiet fl-arja bin-nofs u jitnaqqas it-trab mill-arja b'90%;

Tirrizolvi li:

- Dan il-Gvern miexi fit-triq it-tajba biex idawwar il-qasam tal-enerġija minn wiehed ta' falliment taht l-amministrazzjoni preċedenti f'wiehed ta' opportunità għall-pajjiż;
- Dan il-Gvern se jkun żamm mal-impenn tiegħu li jrahhas il-kontijiet mingħajr ma jżid pizijiet ta' taxxi u lanqas jimpatta fuq l-ekonomija u d-*deficit* tal-pajjiż;
- Dan il-Gvern se jsalva l-Enemalta u x-xogħol għall-ħaddiema tagħha;
- Dan il-Gvern se jkun wettaq il-pjan tiegħu tal-enerġija kif imwiegħed qabel l-elezzjoni ġenerali biex ikollna kontijiet orħos u arja aktar nadifa.

L-Onor. Joe Debono Grech issekonda.

L-emenda għaddiet.

Il-mozzjoni, kif emendata, għaddiet b'vot.